



PR260724

24.04.2026

2



STQARRIJA MILL-UFFIĊĊJU TAL-ISPEAKER

Il-President tal-Kamra jappella biex il-paċi, il-verità u r-responsabbiltà jergħu jkunu fiċ-ċentru tal-ħajja pubblika

Waqt il-finali tal-edizzjoni 2026 ta' "Young Parliamentarians – Ejjew niddibattu", il-President tal-Kamra tad-Deputati Anġlu Farrugia appella biex il-paċi, ir-responsabbiltà u l-ġid komuni jergħu jingħataw il-post ċentrali li jixirqilhom fil-ħajja pubblika. Huwa wissa li l-paċi qatt ma għandha tittiehed bħala xi ħaġa garantita, u saħaq li poplu li jieqaf jitkellem bil-qawwa dwar il-paċi jkun qed jirriskja li jitlef mhux biss id-direzzjoni tiegħu, iżda wkoll ir-ruħ tiegħu.

L-Ispeaker enfasizza li l-Parlament għandu jibqa' l-oġhla spazju ta' hsieb serju, ta' smiġh responsabbli u ta' deċiżjonijiet meħuda għall-ġid ta' kulhadd. Huwa saħaq li d-dibattitu demokratiku veru ma jistax jinbena fuq l-istorbju jew fuq l-emozzjoni biss, iżda għandu jkun mibni fuq il-fatti, ir-riċerka, l-analiżi u sens qawwi ta' responsabbiltà lejn il-poplu.

F'messaġġ mimli fiduċja fil-generazzjoni żagħżuġha, il-President tal-Kamra fahhar liż-żgħażaġh preżenti għall-maturità, il-kuraġġ u l-ħegġa tagħhom biex jidhlu fil-fond ta' temi li jolqtu direttament il-futur tagħhom. Huwa sostna li pajjiż li għandu żgħażaġh lesti jisimġu, jiddibattu u jipproponu b'serjetà, ikun qed jibni pedament sod għal għada aħjar.

B'referenza għat-tema diskussa fil-finali, l-Ispeaker sostna li ż-żmien tal-lum jitlob bilanċ għaqli bejn it-teknoloġija, il-benesseri tal-istudenti, id-dinjità tal-persuna u r-rispett lejn il-privatezza. Huwa temm billi ħegġeġ liż-żgħażaġh biex iħarsu lejn il-ħajja pubblika bħala sejha għas-servizz, u biex jagħmlu mill-kelma tagħhom mezz ta' verità, mill-hsieb tagħhom għodda ta' ġid, u mill-preżenza tagħhom fil-Kamra sinjal ċar li l-futur ta' Malta jista' jinbena b'serjetà, b'dinjità u b'għaqal.

Il-konferenza kienet indirizzata wkoll mill-Ministru għall-Edukazzjoni, l-Isport, iż-Żgħażaġh, ir-Riċerka u l-Innovazzjoni Clifton Grima, mis-Segretarju Parlamentari għaż-Żgħażaġh, ir-Riċerka u l-Innovazzjoni Keith Azzopardi Tanti, mill-Kap tal-Oppożizzjoni Alex Borg, u mill-Kelliem tal-Oppożizzjoni għaż-Żgħażaġh u l-Gvern Lokali Bernice Bonello.